



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۱/۰۳/۰۳

رنگل اریوبزی

## د خدای د مخلوق په خدمت کی د فخر افغان ژوندون

او د خدایی خد متگارو بی تاوه پا خون

شپږمه برخه

د پښتنو په اقتصادی ژوند کی بنسټیز اوبنتون:

دټولو وروسته پاتی ټولنو په خیرپه پښتنی ټولنه کی هم ځمکه اومالداری «لومړی سیکټور» اویو څه لاسی صنعت «دوهم سیکټور» دکورنیو عایداتو سر چینی وی. په دواړو برخو کی هرڅه پخپل پخوانی کمیت او کیفیت تکراریدل، په اوبنتون، بدلون او پر مختگ څوک نه پوهیدل. دناپوهی او بی کسبی ترڅنگ دلته هم غلطو رواجونو او وروسته پاتی ذهنیتونو دپښتنو اقتصادی ژوند مراوی اودومره بی خونده کړی وچی دخلکوډیره زیاته برخه یی په بیرحمی ځوروله. هرڅه مخ په ځورند ول، دثبات او پر مختگ نښی اونښانی نه لیدل کیدی، بی وزلی اوبی وسی ورځ په ورځ زیاتیدله. ډیری کورنی دخپلی گټی او لگښت تر منځ دانډول په فکر کی نه وی. په غلطو رواجونو او وروسته پاتی ذهنیتونو کی بیخایه لگښتونو او خر څونو لوړ مقام درلود او دسیالیو ډگر گرځیدلی وچی په ښادیو او غمونو کی، په مرو او ودونو کی بیخی له کنترول وټلی او دبی فکره سیالانو له پاره یی ترخی پایلی درلودلی.

په وادونو کی دجلی ولور دزوم له پاره دیوه درانده اقتصادی پیتی جوړول و او ورپسی بی شمیره میلمنو ته ډوډی ورکول و. سربیره پر دی «دم به ښادی والاووته آینه ښودله پسی به یی ټولولی، چابه کلان ورکول اویسی به یی ټولولی، بلخواته به باټ په غوږونو کی گوتی ایښی وی مدح به یی ویله، چابه سپینلی لوگی کول روپی به یی اخیستی، که چابه خوښه وه او که نه خو دشرمه به یی غږ او غوږ نه کاوه اوروپی به یی ورکولی، لنډه داچی یو لوټ به و، ملا صاحب هم بی پیسو نکاح نه ترله.» [عبدالغفارخان... ۲۷م] دښادی شپی ورځی به د سیالی په نیشه کی دلوت شپی ورځی شوی او پایله به یی نوره غریبی، نور پورونه اولا زیاته بی وزلی شوه. دا خو دښادیو مراسم و چی غمونه یی زیږول او بل خوا دمړی او غم مراسم هم درواج سره سم تر سره کیدل او دکورنی په اقتصادی ژوند یی کلک کلک گوزارونه کول. لومړی کوزار یی سخات دی «دسخات نه وروسته به بیا نور خیراتونه شروع شول. هر ماښام به دمړی په ارواح خیرات کیده، تر جمعی پوری به هره جمعه خیرات کیده تر څلویښتو ورځو پوری، په څلویښتمه ورځ به بیا لوی خیرات وشو او بیا ورپسی دکال خیرات دی. په دغه طریقو زموږ دقام په کال په لکونو روپی خرځیدلی.» [عبدالغفارخان... ۲۰م] او بیانو دارنگه بد خرځی ته اسلامی رنگ ورکول په حقیقت کی په اسلام پوری دروغ ټپل دی، ددین او دنیا دواړو غرقیدل دی.

په دی ډول به په لاس کی شتمنی خلاصیدلی، بیا به یی په سود پسی پور کولی او دتر بور سره یی په دی شان سیالیو کی خرځولی، له دی لار ډیری کورنی دسودخورو په جال کی پریوتلی او بیا نو په نسلونو تری نه خلاصیدلی. تاریخ پوه علی خان محسود چی دژوند یوه برخه یی دپاچاخان سره تیره کړیده لیکلی چی. «پاچاخان ډیر داسی پښتانه لیدلی او ډیری کیسی یی هم اوریدلی دی چی دفضول لگښت له امله تبا او ورک شوی و، مزدوری پسی به کلکتی اوبمیبه ته لاړل. چونکه ددوی به څه کسب زده نه و نویابه پندی شواو یابه دهندوانو د دکانونو او کورونو څوکیدار شو. پخوانی پښتون خان یا ملک به دفضول خرځی له امله څوکیدار اودهندوانو ماشومان به یی قلاړول. دغه فضول خرځی او دتر بور سره دبی خایه او غیری ضروری سیالی برکت و چی دوی خوبه ورک اوتبا شول او اولادونه او کورنی یی هم درویزو ته مجبور شول.» [علی خان محسود: دپاچاخان دفضول خرځی په ضد هلی ځلی، پښتونخوا وپیاښه ۲۳، ۱۶۰۹م]

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ [maqalat@afghan-german.de](mailto:maqalat@afghan-german.de)

یادونه: دلیکنی دلیکنیزې بڼې پازوالی د لیکوال په غاړه ده، هیله من یو خپله لیکنه له رالیږلو مخکی په خیر و لولی

هو، بی خایه سیالی، خرڅونه اولگښتونه دکورنیو داقتصاد په ملا تیر وژونکی گوزارونه ووچی نه یوازی په یوه نسل نه محدودیدل بلکی زامنو اولمسیو ته یی هم ریښی غزولی. په پورونو کی دوی شوی کورنی په کلونوکلونو دپورونو او دسود خورو دسودونو نه نه خلاصیدلی او ژوند یی دغزیی او بی وزلی نه دغلامی کچی ته راتیښیده.

په اقتصادی وروسته پا تی کیدو کی دملایانو، پیرانو، میاگانانو ددهغوی دمردانو اوشیخانو هم لوی لاس و. دوی کار، کسب او فن ته په بده سترگه کتل، ژوند یی دخیراتونو، ساختونو، ذکاتون، صدقو اولنگرونوله لوری بسیا کیده. دښونځیو، مدرسو، پوهنی او زده کړی په ضد یی جهاد اعلان کړی و. پاچاخان وایی چی اسلام خو علوم په نر او ښځه فرض کړی دی اودا یی هم ویلی دی چی: «په علم پسی ان تر چینه لار شی. چین کی خو منبه، خلاصه او دعربی علم نه و، داسلام خو دعلم دحاصلولو غرض و.... دوی (ملایانو) دا فکر کاوه که په پښتنو کی علم او پوهه راشی زموږ دکان به سور شی.... موږ به ملایانو ته ډیره تسلی ورکوله چی که دا قام ترقی وکړی تاسی به هم ترقی وکړی، خو دهغوی په دماغ کی دا نه راتله چی گوندی پښتون قام اوورسره موږ ترقی کولی شو، دوی دومره په تیار خوری اوبیکاری عادت شوی وچی دجد وجهد ماده پکی پاتی شوی نه و.» [عبدالغفار خان..... ۶۵ م] دخپل ژوند لیک «زما ژوند او جدوجهد» په یوه بله برخه کی پاچاخان لیکي چی دترنگزو حاجی صاحب هم دعلم او دځوان نسل دښوونی او روزنی سره ډیره مینه درلو ده. موږ په گډه دمدرسو سره د مرستی لاری چاری سنجولی. یوه ورځ می حاجی صاحب ته وویل چی: «ستا په لنگر کی ستاسی ډیر شیخان او مریدان بیکاره پراته دی که ورته وویای چی میاشت کی یوه ورځ زموږ دمدرسو سره دامداد له پاره مزدوری وکړی او مدرسو ته یی راکړی، ددی نه به موږ ته ډیره فایده را ورسیری. حاجی صاحب ډیر وخنډل او ویی ویل: که دوی کار کولی نو دلته یی بیا څه کول، دا تیار خواره دی، دوی ته کار کول بد ښکاری، حال داچی رسول الله صلی الله علیه وسلم فرمایي: (الکاسب حبیب الله) یعنی کسبگر دخدای دوست دی.» [عبدالغفار خان..... ۸۶ م] دخدای دا دوستان ملایانو، پیرانو، میاگانو، د لنگر شیخانو، خانانو اونوابانو نه دخدای دوستان او نه دخان سیلان گڼل. په ټولنه حاکم ذهنیت کی کسبگرو لکه جولاء، خټگر، بزگر، پیش، ترکان اونورو ته په ټیټه سترگه کتل کیدل او کله کله خو به خانانو اونوابانو غلامان هم تری جوړول. دا چی پښتانه په نس ماره او په تن پټ نه وو اولانه دی یو علت یی دادی چی له یوی خوا دبیخایه سیالیو په نیشه کی ډوب وو اولادی اوله بلی خویای کسب اوکسبگرو ته په سپکه سترگه کتل، پایله یی دا شوه چی پښتون نه بریالی سودا گرشو، نه تکره بزگر او کسبگر شو. پاچاخان په خپل ژوند لیک کی گیله کوی چی: «پښتنو ته زراعت سپک کار ښکاریدو، تجارت هم ورته سپک کار ښکاریده اوویل به یی چی داد بنیابقال او هندو کار دی.» [عبدالغفار خان..... ۱۴۷ م] دخدای خدمتگارو یوه دنده داوه چی دا ذهنیت اصلاح کړی، دکسب، کار او زیار په هکله نوی ذهنیت، نوی فکر او نوی عادت راپیدا کړی. «پښتنو ته دصنعت، اقتصاد او په خپل ځان دتکیه کولو درس» [اثر چند..... ۵۸ م] ورکړی او دوی دبیلابیلو کسبونوسره آشنا کړی. ددی له پاره چی پښتانه په اقتصادی ژوند کی په ځان تکیی کولو کچی ته ورسیری دوو ټکو ته ډیره پاملرنه کیده:

لومړی - دکورنیو په اقتصاد کی مالی دسیپلین، دبیخایه خرڅونو اولگښتونو مخنیوی اوپه غلطو رواجونو او سیالیو بری، یانی دژوند ساده کول اوله پورونو ځان ساتل،

دوهم - دکورنیو تولیداتو دکچی لوړول، په تیره بیا لاسی صنعت، کرنی اوتجارت ته دخلکو هڅول. پاچاخان ته دا پته وه چی په اقتصادی لکچرونو او اورډو تقریرونو دی موخی ته نشی رسیدلی ځکه چی پښتانه «په افسانو او کیسو نه پوهیږی، که هر کار چی په دوی کوی نوځان ورته نمونه کړه، چی ته روان شی نو دوی هم درپسی روانیږی.» [عبدالغفار خان..... ۱۷۵ م] حقیقت دادی چی پاچاخان له وروکتوبه په ځان مسلط و او په ژوند کی یی له تدبیره کار اخیست. دی لیکي چی: «زه دوروکوالی نه کفایت شعاره وم او دخپل خرڅ د پیسو نه به می بچت کاوه همدا وجه ده چی ما پخپل ټول عمر کی دچانه قرض نه دی غوښتی اونه چا ته محتاج شوی یم.» [عبدالغفار خان..... ۲۹ م] په ځوانی کی خوی د خپلی طبقی (خانی) ژوند سره له سره پریکړه وکړه او دخپل بی وزله ولس په منځ کی ودریده. دخپلو متو کار، دخمتا جامی، دخامتا څادر، پپینوری څپلی، لری پرتو کلیو اونسارو ته دریل په دریمه درجه ډبه کی سفرونه او ساده خوراکونه یی دژوند دایمی بدرگه شوه. اثر چند دمهادیو دیسی له خولی لیکي چی: «زه فکر نه کوم چی هغه دی پخپل ژوند کی کوم لمونځ قضا کړی وی..... زه دخو تنو مسلمانو ملگرو د درلودلو اعزاز لرم، چی د فولادو په شان کلک او سیخ دی اود هندوانو او مسلمانانو دیوالی له پاره هر ډول سر بندنی له پاره چمتو دی، خوزه تر اوسه داسی څوک نه پیژنم، چی په سپیڅلتیا، سرسخته، داهدانه اوریاضت کښه ژوند درلودلو کی دی له غفار خان څخه لوړه درجه ولری او یا هم له هغه سره دی برابر وی، دغفارخان له دی ځانگړو سره په خدای باندی دهغه کلکه عقیده هم ملگری ده.» [اثر چند..... ۴۷-۴۸ م] خدای خدمتگارو دپاچاخان دژوند دستورځانته دنمونی په توکه وټاکه او دخپل مرام په اومو او اتمه ماده کی یی په لاندی ټکو ځای ورکړ: «۷- هر خدای خدمتگار به ساده ژوند اختیاروی. ۸- هر خدای خدمتگار به خپل حلال کسب او کار کوی، دبیکاری او تیار خوری ژوند به نه خوښوی.» [د علومو اکادمی..... ۱۴ م] دتیار خوری او بیکاری ژوند پیکه او دلتي ژوند دی، دا ژوند ډیر مختگ په وړاندی خنډ دی، د سپین سترگی اوسر ټیټی ژوند دی. نوځکه دبیکاری او تیار خوری نه لاس په سر کیدل او دخپلو متو حلال کسب اوکار نه یوازی داقتصادی پرمختگ بلکی نورو ته دارتیانه دازادی، خپلواکی او په دی توگه دسر لوری لار هم ده. خدا یی خدمتگار د دی سیاست په برکت دبل چا د پور اومنت لاندی رانه غل، په اقتصادی ژوند کی په ځان بسیا او په سیاسی مبارزو کی ازاد

او خپلواک پاتې شول. د ۱۹۳۱م کال داکتوبر په میاشت کې جواهر لال نهرو د کانگرس له خوا دخدا یی خدمتگارو دجرګی سره دمالی مرستی له پاره په هره میاشت د زر (۱۰۰۰) روپیو وړاندیز وکړ، خو پاچا خان ور غبرګه کړه چې: «پنډ صاحب مور ستاسی پیسو ته اړتیا نه لرو... تاسی خپل بار ته اوږه ورکړی او مور یی باید خپل.» [اثر چند... ۲۲۷م] په رښتیا چې فخر افغان او خدایی خدمتگارو دخپلو مبارزو په سیاسی او ټولنیز ډګرګی په پردیو پیسو نه بلګی په خپله اقتصادی بسیا او دکرکټر په سپیڅلتیا ډډه لګوله. عقیده په دی وه چې پردی پیسی خلاصیږی، فسادونه هم تری راپیدا کیږی، خو دکرکټر چینی نه وچیری، روانی وی، تل بهیږی او له دی دریخ نه دزمانی ننگیالی - خوشال خټک - روح هم را څرګندیږی. دی کاری:

## چی و خپلی کامرانی و ته می شاګره غم اند وه د فلک نه لرم پروا هم

## د منت دارو که مرم په کارمی نه دی که علاج لره می راشی مسیحا هم

اقتصادی بسیا، سیاسی او ټولنیز سپیڅلتیا په ولس کی دخدایی خدمتگارو گرانبست او اعتبار او په دی توګه دهغوی ځواکمنی هغی کچی ته ورسول چې دخپلواکی په مبارزه کی یی دخپل انډیوال - دهند دکانگرس گوند - مرسته هم نه غوښته او نه یی اړتیا ورته درلوده. دسپما دسیاست ترڅنګ پاچا خان دی ته هم ملا تړلی وه چې دکورنیو تولیداتو سطحه وچته کړی، پښتانه د کسبونو زده کړی او په کرنه کی پرمختګ ته وهڅوی او تجارت ته یی مخه کړی. اثر چند دپاچا خان له خولی لیکي چې: «زموږ په خواوو کی زیات شمیر جولاگان دی، خو دوی وروږو له نړی روان دی، او زه باید له خدایه ډیر منندویه و اوسم، که می پخپلو ټولو ولسوالیو کی دڅرخي چلول خپور کړای شو. خو دڅرخي چلولو زما دا خبری به ترهغو بی معنی وی، ترڅوچی، زه یی خپله چلول زده نه کړم او په منظمه توګه یی ونه کړم.» [اثر چند... ۴۸م] پاچا خان دخامتا داوبدلوچل زده کړ او خان یی یو ځل بیا خپلو خلکو ته نمونه کړ. ورپسی خان عبدالغفار خان او ملګرو یی دکلی، ضلعی او صوبی په کچه د رضا کاره کسبګرو روزنیز کمپونه جوړ کړل. «رضا کاران په ډیر دقت سره غوره کیدل. داضروره، چې دوی باید په منظمه توګه اوبدل وکړی، باید پوره تعلیم ولری چې د هغه تحریک، چې دوی پکی برخه اخلی، پر اصولو وپوهیدای شی... په عدم تشد د تینګه عقیده ولری، دکلیو پاکول، هرکلیوال ته دحفظ الصحی دمیتودونو ښودل، کور په کور ګرځیدل او خلکو ته اوبدل ورزده کول، په ورځنی ژوند کی دعدم تشد د تمرین، د یوه رضاکار د لوازمو څخه شمیرل کیدل.» [اثر چند... ۲۳م] په کمپونو کی ژوند دسهار په لمانځه پیل کیده، دکار دپیل نه وړاندی به شل دقیقی جسمی تمرین کیده. تر سبانهاری وروسته به د رضاکارانو پنځه کسبزی ډلی جوړیدلی او کاونډیو کلیو ته به تللی. د ډلی مشر به په څرخي اوبدل دخلکو ننداری ته وړاندی کول او نورو رضاکارانو به دکلی کوڅی پاکولی او دکلی ښڅوته به یی دروغتیا ساتنی میتودونه ښودل.

«په کلی کی د دوو ساعتو له تیریدونه وروسته به رضاکاران بیرته کمپونو ته ستنیدل چې دخدایی خدمتگارو داصولو سره سم درس ته غوږ ونیسی، بیا به دری ساعته ډوډی خوړلو، استراحت او لمانځه ته ورکول کیده. له دغی موقتی رخصتی وروسته به هر رضاکار دری ساعته اوبدل کول، مابنام به کلیوال هم راغوښتل کیدل، چې له کمپونو څخه لیدنه وکړی. دوی ته به د رضاکارانو له خوا درونیزو تبلیغاتو له لاری وینا کیده... په شپه کی به دکمپ اوسیدونکو ته درښتینی مذهب تعلیمات ورکول کیدل.» [اثر چند... ۱۴۲م] د کمپونوسره بل چا مالی مرسته نه ده کړی ټول لګښتونه خدا یی خدمتگارو او نورو ګډونکونکو رضاکارو په ځان منلی و. ژوند ساده و، رضاکارو ته هر سهار یو ځل چای ورکول کیده. ډوډی دشرومبو، دلو او یاد سابو سره وه او دشپی خوب په بید یا کیده. «دایالت شتمنی طبعی که هند و، که مسلمان او آن روښانفکره ډلی له دغه کار سره چی هدف یی دهیواد پرمختګ و هیڅ لیوالتیا نه ښودله.» [اثر چند... ۱۴۳م] په کمپونو کی تخنیک، دینی او په ټولنیز ژوند پوری تړلی زده کړی سره یوځای شوی وی او له امله یی دخلکو په اقتصادی او ټولنیز ژوند کی د سمون نیسی او نښانی رابنکاره شوی. دکسبونو زده کړی ته یی مخه شوه او په سیاسی او ټولنیز شعور کی بدلون راڅرګند شو. له بلې خوا ډیر کسبګران او نور غریبانان دخدایی خدمتگارو په لیکوکی تنظیم شوی وو. په دی غور څنګ کی کسبګران، خانان او نوکران ټول یو له بل سره برابر انسانان وو او مشرتابه ته درسیدو لار کوم بل کرامت نه بلګی یوازی او یوازی دخدای مخلوق ته دخدمت لار وه. په دی سازمان کی اتیا سلنه مشران کسبګران او یا نور غریبانان وو. دتنظیم په د ننه کی خانانو دهغو مشرانو دستورونه منل چې دتنظیم نه دباندی به کسبګران او یا دهمدی خانانو نوکران ول. «زموږ مشری په ځانی نه وه په خدمت وه، زموږ داتمانزو جرنیل شاخیل وزیر تګل نوم یی و، د دوی ماتحت ډیر خانان، اربابان، میاگان او ملایان وو، د دوی حکم به یی د تنخوا دارو نوکرانو په شان منلو... په خدایی خدمتگارو کی یوه ښکلی وروری وه، محبت و او هر کار ته په چی مقرر شو هغه به یی په مینه او محبت کولو،» [عبدالغفار خان... ۶۵۶م] دخدایی خدمتگارو په سازمان دی مسلط انسانی ارزښت په ولس کی دکسبګرو انسانی حیثیت او په ټولنه کی دکسب اهمیت را ژوندی او وچت کړ. پښتانه مخ په وینید و شول او کسبونه مخ په غوړیدو شول. مطلب مو دا نه دی چی گوندی دسویس دلایسی صنایعو کچی ته ورسید

ل، دا ډول پر تلنه په تاريخي لحاظ يو هنيز بنسټ هم نه لري، دلته يوه بله پرتلنه، چې تر ډيره منطقي ښکاري، په نظر کې لرو او هغه دا چې زه «ددی کرښو ليکونکی» ۲۰۱۱م کال په اوړي کې کابل ته تللی وم، هلته می په کابل پوهنتون کې داستادانو او زما پخوانيو همکارانو سره اوږدې خبرې او بحثونه وکړل، په حرفوي زده کړو باندې بحث په بهير کې راته وويل شو چې نن سبا دلته دپښتونخوا نه د ۱۵۰۰۰۰-۲۰۰۰۰۰ پوري کسبگر او فني کارگران د اقتصاد په بيلا بيلو برخو کې په کار مشغول دي. علت يې دا نه دی چې گوندی دلته بیکاری ورکه شوی اوله منځه تللی ده بلکې په افغانستان کې، د فسادونو او رشوتو، د چور او لوټماری په نني گلستان کې بشري ځواکونه د کسبونو او کمالونو د زده کړې نه بی برخې پاتې د شوی دی، په ملیونو انسانان له بیکاری خورېږي، ځکه چې په کسبونو نه پوهېږي. له بلې خوا ډلې ډلې ناروغان وینو چې له بی شمیره ستونځو سره سره د درملې له پاره حتی دپلاز مینې کابل څخه پېښور ته ځي، ځکه چې په کابل کې په سمه درملې باور نه لري. دا حقیقت په کابل او پېښور کې د علومو او کسبونو ډېر مختگ تر منځ تو پير راښيي. په گډه مو ځانو ته داسې تسلی ورکوله چې خیر که پېښور په علومو او فنونو کې تر کابل ډېر پرمخ تللی نو پېښور هم په فسادونو او رشوتونو کې دکابل مقام ته نه دی رسيدلی. که ځنی وزیران، والیان، ډيپلوماتان او وکیلان مومنځنی زده کړی نه لري نو په غلا، چور او لوټماری کې خو دښو تجروبو خاوندان دي، په سپين سترگي او سرتیټي کې خو تر هر چا اتلان دي.

په هر صورت کوم پر مختگونه چې نن سبا په پښتونخوا کې تر سترگو کېږي، نه په پښتنو دانگریزانو لورونه وه او نه د پنجابیانو پيرزوينه، د دی بنسټ او ددی له پاره دولس ذهنیت فخر افغان او خدایي خدمتگارو لومړی دانگریزي او ور پسی د پنجابیانو ترور په شرایطو کې جوړ کړی دی. په دی وخت کې کسب او لاسی صنعت تخنیکي او اقتصادی ارزښت درلود خو دکلنیو عایداتو لویه سرچینه ځمکه وه. د ځمکو خاوندان، لوی او واره خانان دخپلې ځمکې دخاوري په برکت او په کرنه کې ډېرمختگ په ارزښت نه پوهیدل او یوازی دپلار او نیکه نه وریپاتې شوی میراث ته هوسیدل. پاچا خان لیکي چې: «دخان تعریف به داو چې یره فلانی ډیرلوی خان دی دخپل پټي پوله ورته معلومه نه ده، ما وی هلوکوتاسی فکر وکړی داخان دی او که دا خردی چې خپل پټي نه پیژنی. موربه له یوی ځوانه په دوره گرځیدو او دپښتنو دذهنیت اصلاح موکوله، دبلې خوا نه موخپلې مټي راوغښتی په خپل پټي کې موخپله کار کولو، زما دتعلیم ملگری عبدالحمید دغه وخت دزراعت په محکمه کې مقرر شوی و، دهغه په کمک ما دمیوی یو باغ جوړ که، تر دغه وخته پوری سبزی او ترکاری له ښاره کلو ته راتله ما چې باغ جوړ کړوسبزی او ترکاری به می هم کرله او خلکو ته به می ښودله..... چې زراعت ته دخلکو مخه شوه ما په اتمانزو کې دگوري منډیې پرانسته، نورو خانانو او تر بورانو به را پوری ملندی وهلی چې ته گوره دښیانو کار یې شروع کړ، زمور تجارت ټول دغه وخت د هند وانو او پرچگانو په لاس کې و، مسلمانان په تجارت شرمیدل، زمور گټه وټه ټوله هندوانو او پرچگانو وره. ما دچا دپېغورونو پروا نه کوله هره میاشت به می یوځل خانانو ته چای ورکړی راجمع به می کړل او ورته به می وویل چې ستا دځمکې چې څومره قیمت دی ما دهغې په لسمه برخه سرمایه په منډیې کې بنده کړی ده، تاته چې هغومره سرمایه په کال کې کټه کوی، ماته یې په میاشت کې کوی، بیا به می دمنډیې حساب کتاب ور وښو دلودا به می هم ورته ووی چې مور سره په منډیې کې منشیان، ډروایان او پانډیان هم کار کوی او ځانته نفقه گټي... دوی به می دغه شان دتجارت په گټه پوه کول، په لږه موده کې د پښتنو تجارت ته میلان پیدا شو او زمور تجارت زمور په لاس راغی..... ددی کوششونو او عملی نمونه کیدلو په نتیجه کې په خلکو کې دزراعت او تجارت شوق زیات شو او دومره انقلاب راغی چې نن زمور علاقه کې زراعت دومره مخکې دی او تجارت دومره ترقی کړی ده چې دهغه وخت ډیر معمولی کسان اوس لوی لوی کسان دی او لوی لوی زراعتی فارمونه، تجارت خانی او کار خانی یې جوړی کړی دی.» [عبدالغفار خان..... ۱۷۴-۱۷۵م].

په دی توگه د فخر افغان دانسان او ولس پالنې مبارزې په پایله کې دپښتنو اقتصادی ذهنیت مخ به وده شو، کسبونو ترقی وکړه او په ټولنه کې د کسبگر انسانی حیثیت وچت شو او هغه خان چې دخپل پټي پولی یې نه پیژندی دکرنیز فارم خاوند شو، دتجارت سره پخلا، دفابریکې څښتن او د ماشینی صنعت سره آشنا شو. دا یو اوښتون و، پښتنو په اقتصادی ذهنیت او فعالیت کې یو بنسټیز بدلون وچې سیاسی چوکاټ یې دفخر افغان اود خدایي خدمتگارو دخپلواکي له پاره بی تاوه پاڅون و. په راتلونکې اووروستی برخه کې به ووینو چې بیتاوه پاڅون د پښتنو ترمنځ دتاو تریخوالی په کمولو او دهند دنیمی وچې نه دانگریزانو په شړلو کې څه ډول بریاوی تر لاسه کړی دی.

نور بیا